

REGOLAMENTI

REGOLAMENT DELEGAT TAL-KUMMISSJONI (UE) 2016/2020

tas-26 ta' Mejju 2016

li jissupplimenta r-Regolament (UE) Nru 600/2014 tal-Parlament Ewropew u tal-Kunsill dwar is-swieq tal-istrumenti finanzjarji fir-rigward ta' standards tekniċi regolatorji dwar il-kriterji għad-determinazzjoni ta' jekk derivattivi soġġetti għall-obbligu tal-ikklerjar għandux ikun soġġetti għall-obbligu ta' negozjar

(Test b'rilevanza għaž-ŻEE)

IL-KUMMISSJONI EWROPEA,

Wara li kkunsidrat it-Trattat dwar il-Funzjonament tal-Unjoni Ewropea,

Wara li kkunsidrat ir-Regolament (UE) Nru 600/2014 tal-Parlament Ewropew u tal-Kunsill tal-15 ta' Mejju 2014 dwar is-swieq tal-istrumenti finanzjarji u li jemenda r-Regolament (UE) Nru 648/2012 ⁽¹⁾, u b'mod partikolari l-Artikolu 32(6) tiegħu,

Billi:

- (1) Dan ir-Regolament jikkontribwixxi għall-ispeċifikazzjoni tal-kriterji għad-determinazzjoni ta' biżżejjed interess ta' bejgħ u xiri minn partijiet terzi fi klassi ta' derivattivi jew subsett rilevanti ta' klassi ta' derivattivi. Meta l-Awtorità Ewropea tat-Titoli u s-Swieq (European Securities and Markets Authority, ESMA) stabbiliet li klassi ta' derivattivi għandhom ikunu soġġetti għall-obbligu tal-ikklerjar skont ir-Regolament (UE) Nru 648/2012 tal-Parlament Ewropew u tal-Kunsill ⁽²⁾ u li d-derivattivi huma ammessi għan-negozjar jew innegozjati f'centru tan-negozjar, l-ESMA għandha ssegwi l-kriterji f'dan ir-Regolament biex tiddetermina jekk id-derivattivi jew subsett tagħhom jitqisux likwidi biżżejjed sabiex jiġu nnegozjati esklussivament fiċ-ċentri ta' negozjar.
- (2) Ir-Regolament (UE) Nru 648/2012 jistabbilixxi li d-derivattivi jitqiesu li għandhom jitwettqu fuq bażi ta' OTC meta ma jkunux innegozjati f'suq regolat, jew ma jkunux soġġetti għar-regoli tiegħu, filwaqt li d-definizzjoni tad-derivattivi eżegwiti barra l-Borża (over-the-counter, OTC) skont id-Direttiva 2014/65/UE tal-Parlament Ewropew u tal-Kunsill ⁽³⁾ hija idjaq, u tinkludi derivattivi mhux innegozjati f'suq regolat, f'faċilità multilaterali tan-negozjar (multilateral trading facility, MTF) jew faċilità organizzata tan-negozjar (organised trading facility, OTF), jew ma jkunux soġġetti għar-regoli tagħhom. Għaldaqstant, l-ESMA għandha tivvaluta sa fejn in-negozjar diġà jitwettaq f'centri tan-negozjar fi klassi ta' derivattivi jew subsett rilevanti tagħhom u tqabbel dan mal-livell ta' negozjar li ma jitwettaqx f'centru tan-negozjar. Madankollu, il-prevalenza tan-negozjar barra centru tan-negozjar ma għandhiex awtomatikament tistabbilixxi li klassi ta' derivattivi jew subsett rilevanti tagħhom ma jkunx adegwat għall-obbligu tan-negozjar. L-ESMA għandha tqis ukoll l-impatt antiċipat tal-obbligu ta' negozjar li jqis kemm il-possibbiltà li jippromwovi l-likwidità u l-integrità tas-suq permezz ta' zieda fit-trasparenza u fid-disponibbiltà tal-istrumenti finanzjarji, kif ukoll il-konsegwenzi negattivi potenzjali ta' din id-deċiżjoni.
- (3) Minhabba x-xebh bejn id-definizzjoni ta' suq likwidu għall-istrumenti mhux tal-ekwità skont il-paragrafu 17(a) tal-Artikolu 2(1) tar-Regolament (UE) Nru 600/2014 mal-kriterji biex jiġi ddeterminat jekk klassi ta' derivattivi jew subsett tagħhom humiex likwidi biżżejjed skont l-Artikolu 32(3) ta' dan ir-Regolament, il-valutazzjoni li ssir għal waħda għandha titqies għall-ohra biex tiġi promossa l-konsistenza fit-trattament tal-istrumenti. Madankollu, klassi ta' derivattivi jew subsett tagħhom meqjus li jkollu suq likwidu għall-finijiet tat-trasparenza ma għandhomx

⁽¹⁾ ĠU L 173, 12.6.2014, p. 84.

⁽²⁾ Ir-Regolament (UE) Nru 648/2012 tal-Parlament Ewropew u tal-Kunsill tal-4 ta' Lulju 2012 dwar derivattivi OTC, kontropartijiet ċentrali u repożitorji tad-dejta dwar it-tranżazzjonijiet (ĠU L 201, 27.7.2012, p. 1).

⁽³⁾ Id-Direttiva 2014/65/UE tal-Parlament Ewropew u tal-Kunsill tal-15 ta' Mejju 2014 dwar is-swieq fl-istrumenti finanzjarji u li temenda d-Direttiva 2002/92/KE u d-Direttiva 2011/61/UE (ĠU L 173, 12.6.2014, p. 349).

jitqiesu awtomatikament likwidi biżżejjed għall-obbligu tan-negozjar. Il-limiti kwantitattivi u l-ponderazzjonijiet kwalitattivi jistgħu jkunu differenti u jqisu l-oġettivi differenti tal-valutazzjonijiet.

- (4) Minhabba l-firxa wiesgħa ta' strumenti potenzjalment affettwati mill-obbligu tan-negozjar għad-derivattivi u l-karatteristiċi speċifiċi tagħhom, l-evoluzzjoni kostanti tas-swieq finanzjarji u l-firxa ta' swieq nazzjonali involuti, mhuwiex possibbli li għal kull tip ta' derivattiv tiġi determinata lista eżawrjenti li tispjega l-elementi rilevanti għal valutazzjoni ta' interessi ta' xiri u bejgħ minn partijiet terzi jew il-piż li għandu jingħata lil kull element partikolari.
- (5) Madankollu, għandu jingħata livell ta' ċarezza biex tiġi determinata klassi ta' derivattivi jew subsett rilevanti tagħhom li jkun likwidu biżżejjed, b'mod partikolari, billi jispeċifika l-kriterji rigward il-frekwenza medja tan-negozjar, id-daqs medju tan-negozjar, l-għadd u t-tip ta' parteċipanti attivi fis-suq u d-daqs medju tal-firxiet, li flimkien jindikaw il-livell ta' interessi ta' xiri u bejgħ minn partijiet terzi.
- (6) Il-perjodu ta' osservazzjoni li jiddetermina jekk il-klassi ta' derivattivi jew subsett rilevanti tagħhom humiex likwidi biżżejjed sabiex jiġu negozjati f'centri tan-negozjar għandu jvarja skont il-klassi ta' derivattivi jew subsett rilevanti tagħhom ikkonċernat. Għandu jkun twil biżżejjed biex jiżgura li d-dejta miġbura ma tkun preġudikata bl-ebda tip ta' avveniment li jista' jikkawża xejriet kummerċjali mhux tas-soltu. Fi kwalunkwe ċirkustanza, il-perjodu ta' osservazzjoni ma għandux ikun iqsar minn tliet xhur.
- (7) Il-kriterji deskritti f'dan ir-Regolament għandhom ikunu ddisinjati b'tali mod li l-valutazzjoni ta' derivattivi wiehed jew klassijiet ta' derivattivi jistgħu jitqabbli ma' derivattivi oħrajn jew klassijiet ta' derivattivi b'karatteristiċi simili. L-identifikazzjoni ta' klassijiet ta' derivattivi b'karatteristiċi simili tista' tinkludi għadd ta' elementi bħall-valuta li fiha jiġu nnegozjati, id-dati ta' maturità, it-terminu inizjali tal-kuntratti, jekk dawn isegwux konvenzjoni standard jew le, u jekk humiex kuntratti on-the-run.
- (8) L-ESMA għandha tirreferi għal dejta storika li tindika bidliet fil-likwidità li jiddeterminaw kemm jekk il-klassi ta' derivattivi jew subsett tagħhom humiex likwidi biżżejjed biex jinnegozjaw biss f'centri kif ukoll jekk humiex likwidi biżżejjed biss fi tranżazzjonijiet taht ċertu daqs. Il-limiti għal dawn il-valutazzjonijiet jistgħu jvarjaw bejn il-klassijiet tad-derivattivi jew subsettijiet tagħhom meta l-karatteristiċi u l-klassijiet ta' daqs nozzjonali tal-klassijiet jew subsettijiet ivarjaw. Fil-valutazzjoni ta' spreads tagħha, l-ESMA għandha tqis kemm id-daqs medju kif ukoll id-disponibbiltà tal-firxiet, l-ibbilanċjar tal-kunsiderazzjoni li nuqqas ta' firxiet jew firxiet wesgħin jindikaw nuqqas ta' likwidità kontra l-possibbiltà li l-firxiet jistgħu jidjiegħu permezz ta' aktar trasparenza u d-disponibbiltà tal-istrumenti finanzjarji jekk jiddaħhal l-obbligu tan-negozjar.
- (9) Fil-valutazzjoni tagħha, l-ESMA għandha tneħhi mill-kalkoli tagħha daww in-negozji li huma identifikati b'mod ċar bħala negozji li jnaqqsu r-riskju wara n-negozjar li jnaqqsu r-riskji mhux tas-suq f'portafolli tad-derivattivi. Inkella, l-inkluzjoni ta' dawn it-tranżazzjonijiet fil-valutazzjoni għall-obbligu tan-negozjar jista' jwassal għal viżjoni eżagerata tal-livell ta' interess ta' bejgħ u xiri minn partijiet terzi.
- (10) L-ESMA għandha tqis ukoll il-htieġa jew inkella tippermetti tranżazzjonijiet pakkett matul il-valutazzjoni tagħha. Id-ditti tal-investiment ta' spiss iwettqu, fisimhom jew fisem il-klijenti, tranżazzjonijiet f'derivattivi u strumenti finanzjarji oħra li jinkludu għadd ta' negozji marbutin ma' xulxin, li jiddependu fuq xulxin. Minhabba li t-tranżazzjonijiet pakkett jippermettu li d-ditti tal-investiment u l-klijenti tagħhom jamministraw ir-riskji tagħhom u jtejbu r-reżiljenza tas-swieq finanzjarji, jista' jkun tajjeb li jkomplu jippermettu t-tweqqif ta' xi tranżazzjonijiet pakkett li jinkludu derivattivi wiehed jew aktar soġġetti għall-obbligu tan-negozjar li għandu jiġi eżegwit, fuq bażi bilaterali, barra minn centru tan-negozjar.
- (11) Il-kriterji għandhom ikunu stabbiliti wkoll biex l-ESMA tkun tista' tiddetermina jekk l-obbligu tan-negozjar eżistenti għal klassi ta' derivattivi jew subsett rilevanti tagħhom għandux jiġi emendat, sospiż jew revokat, minbarra jekk il-klassi ta' derivattivi jew subsett rilevanti tagħhom ma jkunux għandhom jiġu negozjati mill-inqas f'centru tan-negozjar wiehed.

- (12) Għal raġunijiet ta' konsistenza u ċertezza tad-dritt, jehtieg li d-dispożizzjonijiet ta' dan ir-Regolament u d-dispożizzjonijiet stabbiliti fid-Direttiva 2014/65/UE u fir-Regolament (UE) Nru 600/2014 japplikaw mill-istess data.
- (13) Dan ir-Regolament huwa bbażat fuq l-istandards tekniċi regolatorji abbozzati u ppreżentati mill-ESMA lill-Kummissjoni.
- (14) L-ESMA għamlet konsultazzjonijiet pubbliċi miftuha dwar l-istandards tekniċi regolatorji abbozzati li fuqhom huwa bbażat dan ir-Regolament, analizzat il-kosti u l-benefiċċji potenzjali relatati u talbet l-opinjoni tal-Grupp tal-Partijiet Interessati tat-Titoli u s-Swieq stabbilit bl-Artikolu 37 tar-Regolament (UE) Nru 1095/2010 tal-Parlament Ewropew u tal-Kunsill ⁽¹⁾.

ADOTTAT DAN IR-REGOLAMENT:

Artikolu 1

Bizżejjed interess ta' bejgħ u xiri minn partijiet terzi

Meta tkun qed tistabbilixxi jekk klassi ta' derivattivi jew subsett rilevanti tagħhom għandhomx bizżejjed interess ta' bejgħ u xiri minn partijiet terzi biex jitqiesu likwidi bizżejjed għall-obbligu tan-negozjar, l-ESMA għandha tapplika l-kriterji tal-Artikolu 32(3) tar-Regolament (UE) Nru 600/2014, kif speċifikat ulterjorment fl-Artikoli 2 sa 5 hawn taht.

Artikolu 2

Frekwenza medja tan-negozjar

1. Rigward il-frekwenza medja tan-negozjar, l-ESMA għandha tqis dawn l-elementi:

- (a) l-ghadd ta' granet li fihom kien hemm negozjar;
- (b) l-ghadd ta' negozjar.

2. L-analiżi tal-ESMA dwar il-kriterji fil-paragrafu 1 għandha tqis id-distribuzzjoni tan-negozjar imwettaq fiċ-ċentri tan-negozjar u mwettaq barra l-Borża. L-ESMA għandha tivvaluta dawn il-kriterji matul perjodu ta' żmien ta' tul suffiċjenti biex jiġi ddeterminat jekk il-likwidità ta' kull klassi ta' derivattivi jew subsett rilevanti tagħhom hijiex sogġetta għal fatturi stagjonali jew strutturali. L-ESMA għandha tqis ukoll jekk in-negozjar huwiex ikkonċentrat f'ċerti perjodi ta' żmien u fuq ċerti daqsijiet matul il-perjodu vvalutat u tiddetermina sa liema punt din il-konċentrazzjoni tikkostitwixxi xerjet prevedibbli.

Artikolu 3

Frekwenza medja tan-negozjar

1. Rigward il-frekwenza medja tan-negozjar, l-ESMA għandha tqis dawn l-elementi:

- (a) il-fatturat medju ta' kuljum fejn id-daqs kunċettwali tan-negozji kollu jinqasam skont l-ghadd ta' jiemi ta' negozjar;
- (b) il-valur medju ta' negozjar fejn id-daqs kunċettwali tan-negozjar kollu jinqasam skont l-ghadd ta' negozjar.

2. L-analiżi tal-ESMA dwar il-kriterji fil-paragrafu 1 għandha tqis il-fatturi speċifikati fl-Artikolu 2(2).

⁽¹⁾ Ir-Regolament (UE) Nru 1095/2010 tal-Parlament Ewropew u tal-Kunsill tal-24 ta' Novembru 2010 li jistabbilixxi Awtorità Superviżorja Ewropea (Awtorità Ewropea tat-Titoli u s-Swieq) u li jemenda d-Deċiżjoni Nru 716/2009/KE u jhassar id-Deċiżjoni tal-Kummissjoni 2009/77/KE (ĠU L 331, 15.12.2010, p. 84).

*Artikolu 4***Għadd u tip tal-partecipanti attivi fis-suq;**

1. Rigward l-għadd u t-tip ta' partecipanti attivi fis-suq, l-ESMA għandha tqis dawn l-elementi:
 - (a) l-għadd totali ta' partecipanti tas-suq li jinnegozjaw f'dik il-klassi ta' derivattivi jew subsett rilevanti tagħhom ma jkunx inqas minn tnejn;
 - (b) l-għadd ta' centri tan-negozjar li jammettu li jkunu nnegozjaw jew li jkunu qed jinnegozjaw il-klassi ta' derivattivi jew subsett rilevanti tagħhom;
 - (c) l-għadd ta' generaturi tas-suq u partecipanti oħrajn fis-suq taht ftehim bil-miktub vinkolanti jew obbligu li jipprovdu l-likwidità.
2. L-analiżi tal-ESMA tqabbel il-proporzjon ta' partecipanti fis-suq mas-sejbiet fid-dejta miksuba għall-analiżi tad-daqs medju tan-negozjar u l-frekwenza medja tan-negozjar.

*Artikolu 5***Daqs medju tal-firxiet**

1. Rigward id-daqs medju tal-firxiet, l-ESMA għandha tqis dawn l-elementi:
 - (a) id-daqs tal-firxiet ponderati, inkluż il-firxiet ponderati skont il-volum, f'perjodi differenti ta' żmien;
 - (b) il-firxiet f'perjodi differenti ta' żmien ta' sessjonijiet ta' negozjar.
2. Meta l-informazzjoni dwar il-firxiet ma tkunx disponibbli, l-ESMA għandha tqis indikatur għall-valutazzjoni ta' dan il-kriterju.

*Artikolu 6***Dhul fis-seħh u applikazzjoni**

Dan ir-Regolament jidhol fis-seħh fl-ghoxrin jum wara l-pubblikazzjoni tiegħu f'*Il-Ġurnal Uffiċjali tal-Unjoni Ewropea*.

Japplika mid-data msemmija fit-tieni paragrafu tal-Artikolu 55 tar-Regolament (UE) Nru 600/2014.

Dan ir-Regolament jorbot fl-intier tiegħu u japplika direttament fl-Istati Membri kollha.

Magħmul fi Brussell, is-26 ta' Mejju 2016.

Għall-Kummissjoni
Il-President
Jean-Claude JUNCKER